



மானியக் கோரிக்கை எண். 12

கூட்டுறவு (கூட்டுறவு, உணவு மற்றும்
நுகர்வோர் பாதுகாப்புத் துறை)

கொள்கை விளக்கக் குறிப்பு

2007 – 2008

எ.வ. வேலு

உணவு மற்றும் கூட்டுறவுத்துறை
அமைச்சர்

©

தமிழ்நாடு அரசு

2007

பொருளடக்கம்

அத்தியாயம் எண்.	தலைப்பு
1	முன்னுரை
2	கூட்டுறவுக் கடன்கட்டமைப்பு
3	நுகர்வோர் கூட்டுறவு
4	பொது விநியோகத் திட்டத்தில் கூட்டுறவுச் சங்கங்களின் பங்கு
5	கூட்டுறவு விற்பனை, பதனிடல் மற்றும் சேமிப்பு
6	கூட்டுறவுக் கல்வி, ஆராய்ச்சி மற்றும் பயிற்சி
7	தனிவகைக் கூட்டுறவுச் சங்கங்கள்
8	ஒருங்கிணைந்த கூட்டுறவு வளர்ச்சித் திட்டம்
9	கூட்டுறவு அமைப்புகளுக்கு தேர்தல் நடத்துதல்

கூட்டுறவு குறித்த கொள்கை விளக்கக் குறிப்பு

அத்தியாயம் 1

உலகிலேயே மிகப்பெரிய சமூகப் பொருளாதார இயக்கமான கூட்டுறவு இயக்கம், நாட்டில் வறுமையை ஒழிக்கவும், உற்பத்தியுடன் இணைந்த வேலைவாய்ப்பினை உருவாக்குவதிலும், சமூக ஒருமைப்பாட்டை மேம்படுத்துவதிலும் முக்கிய பங்காற்றி வருகிறது. கூட்டுறவுச் சங்கங்கள் பெரும்பாலும் கிராமப்புற மக்களுக்கு சேவைபுரிந்து வருவதால், அவைகளுக்கு சிறப்பு கவனம் அளிக்க வேண்டியது அவசியமாகும். பொருளாதார வளர்ச்சியில் குறிப்பாக வேளாண் கடன், உரம் மற்றும் வேளாண் இடுபொருள் விநியோகம், வேளாண் விளைபொருட்கள் கொள்முதல் மற்றும் விற்பனை, பால்வளம், மீன்வளம், சர்க்கரைத்துறை, துணி நூல் மற்றும் தொழில்கள் ஆகிய பல துறைகளின் வளர்ச்சிக்கு கூட்டுறவுச் சங்கங்கள் முக்கிய பங்காற்றியுள்ளன.

கடன் வழங்குதல் மற்றும் நுகர்வோர் சேவை ஆகிய இரு பிரிவுகளில், கூட்டுறவுச் சங்கங்களை முதன்முதலில் துவக்கி, இந்தியாவில் கூட்டுறவு இயக்கத்தில், தமிழகம் முன்னோடியாகத் திகழ்ந்தது என்பது தமிழர்களாகிய நமக்கு பெருமையளிக்கக் கூடியதாகும். தமிழ்நாட்டில் உள்ள கூட்டுறவுச் சங்கங்கள், பொதுவிநியோகத் திட்டத்தின் கீழ் நியாயவிலைக் கடைகள் மூலம் அத்தியாவசியப் பொருட்களை விநியோகம் செய்வதிலும் ஈடுபட்டுள்ளன. இவ்வாறாக தமிழ்நாட்டில் உள்ள கூட்டுறவுச் சங்கங்கள், கிராமப்புற மக்களின் அன்றாட வாழ்க்கையுடன் இணைந்துள்ளன.

இருப்பினும், கடந்த சில ஆண்டுகளாக நமது நாட்டிலும், தமிழகத்திலும் கூட்டுறவுச் சங்கங்களின் செயல்பாடுகள் திருப்தி அளிப்பதாக இல்லை. வேளாண் கடன் வழங்குவதில் கூட்டுறவுச் சங்கங்களின் பங்கு கடந்த ஆண்டுகளில் குறைந்துள்ளது. தொடர்ந்து சில ஆண்டுகளாக

பருவ நிலை பாதிக்கப்பட்டு, பயிர் விளைச்சல் குறைந்ததன் காரணமாக வேளாண் பொருளாதார வளர்ச்சியில் மந்த நிலை ஏற்பட்டதால், கூட்டுறவுச் சங்கங்களின் வணிக நடவடிக்கைகள் குறைந்தன. கடன் சங்கங்களில் ஏற்படும் அதிகப்படியான பணியாளர் செலவு மற்றும் வணிக வங்கிகளின் கடும் போட்டி ஆகியவை வேளாண் கூட்டுறவு கடன் நிறுவனங்களின் கடன் வழங்குதல் குறைவதற்கு காரணமாய் அமைந்தன. இத்தகைய சூழ்நிலையில், தற்போதைய மாநில அரசு விவசாயக் கூட்டுறவு கடன்களை தள்ளுபடி செய்ததால், தமிழ்நாட்டில் வேளாண் கடன் பிரிவு புத்துயிரூட்டப்பட்டு, 22 இலட்சத்திற்கும் மேற்பட்ட விவசாயிகள் கடன் கமையிலிருந்து நிவாரணம் கிடைக்கப் பெற்றனர். தள்ளுபடி செய்யப்பட்ட தொகையை கூட்டுறவு நிறுவனங்களுக்கு 5 தவணைகளில் 8 சதவீத வட்டியுடன் திரும்ப அளிப்பது என்ற அரசு மேற்கொண்ட முடிவு கூட்டுறவு நிறுவனங்களுக்கு அதிக அளவிலான நிதி ஆதாரம் வரப்பெற்று, தமிழகத்தில் உள்ள கூட்டுறவு கடன் அமைப்புகள் அதிக நிதி புழக்கம் மற்றும் நிதி நிலைத்தன்மை பெறுவதற்கான வழிவகுத்துள்ளது.

கூட்டுறவு, உணவு மற்றும் நுகர்வோர் பாதுகாப்புத் துறை கட்டுப்பாட்டின் கீழ் செயல்பட்டு வரும் கூட்டுறவுச் சங்கங்களை பின்வருமாறு ஐந்து வகையாகப் பிரிக்கலாம்:-

1. கூட்டுறவு கடன் சங்கங்கள்
2. நுகர்வோர் சங்கங்கள்
3. வேளாண் விளைபொருள் விற்பனை சங்கங்கள்
4. கூட்டுறவு கல்வி, பயிற்சி மற்றும் ஆராய்ச்சி பணியில் ஈடுபட்டுள்ள சங்கங்கள்
5. தனிவகைச் சங்கங்கள்.

கூட்டுறவுச் சங்கங்களின் செயல்பாடுகள் குறித்து பின்வரும் அத்தியாயங்களில் விரிவாகக் கொடுக்கப்பட்டுள்ளன.

அத்தியாயம் 2

கூட்டுறவுக் கடன் கட்டமைப்பு

கூட்டுறவு நிறுவனங்கள், உரிய காலத்தில் நியாயமான வட்டி விகிதத்தில், கடன் வழங்குவதில் முக்கிய பங்காற்றுவதால் விவசாயிகள் சாதாரணமாக அதிக வட்டி வீதத்தில் கடன் வழங்கும் நிதி நிறுவனங்களைச் சார்ந்திருப்பது தவிர்க்கப்படுகிறது.

தமிழ்நாட்டிலுள்ள கூட்டுறவு கடன் கட்டமைப்பு கீழ்க்கண்டவற்றை உள்ளடக்கியதாகும்:-

- அ) குறுகிய மற்றும் மத்திய காலக் கடன் கட்டமைப்பு
- ஆ) நீண்ட கால கடன் கட்டமைப்பு
- இ) நகரக் கூட்டுறவு வங்கிகள்

அ) குறுகியக் காலக் கடன் கட்டமைப்பு

குறுகியக் காலக் கடன் கட்டமைப்பு மூன்றடுக்காக செயல்பட்டு வருகிறது. அவையாவன:-

- i) தமிழ்நாடு மாநில தலைமைக் கூட்டுறவு வங்கி (மாநில அளவில்)
- ii) மத்திய கூட்டுறவு வங்கிகள் (மாவட்ட அளவில்)
- iii) தொடக்க வேளாண்மைக் கூட்டுறவு வங்கிகள் (கிராம அளவில்)

(i) தமிழ்நாடு மாநில தலைமைக் கூட்டுறவு வங்கி

மத்திய கூட்டுறவு வங்கிகளின் இணையமான தமிழ்நாடு மாநில தலைமைக் கூட்டுறவு வங்கி, 1905-ஆம் ஆண்டு துவக்கப்பட்டு மூன்றாண்டுக்கு அமைப்பு முறையில் அதன் இணைப்பு வங்கிகள் மூலமாக, வேளாண்மை மற்றும் வேளாண் சார்பு பணிகளுக்காக கடன்கள் வழங்கி வருகிறது. இவ்வங்கி தனது சொந்த நிதியிலிருந்து மாவட்ட மத்திய வங்கிகளுக்கு நிதி வழங்கி அவைகளின் இணைப்பு வங்கிகளுக்கு நிதி வழங்க வழி செய்வதுடன், வேளாண் நோக்கங்களுக்காக தேசிய வேளாண்மை மற்றும் ஊரக வளர்ச்சி வங்கி வழங்கும் குறுகிய கால மற்றும் மத்தியக் காலக் கடனுக்கான நிதியுதவியை பெற்று கடன் வழங்குதலை முறைப்படுத்துகிறது.

தமிழகத்தில் உள்ள கூட்டுறவு நூற்பாலைகள்/ சர்க்கரை ஆலைகள் ஆகியவற்றிற்கு தவணைக் கடனும், இதர தலைமைக் கூட்டுறவு நிறுவனங்களுக்கு நேரடி கடனுதவியும் தமிழ்நாடு மாநில தலைமைக் கூட்டுறவு வங்கியால் அளிக்கப்படுகிறது. இவ்வங்கி, சென்னை மற்றும் அதன் சுற்றுப்புறத்தில் உள்ள 45 கிளைகள் மூலமாக சென்னை பெருநகர மக்களின் வங்கித் தேவைகளை நிறைவு செய்கிறது.

31.3.2007 அன்று நிலவரப்படி அரசின் பங்கு மூலதனம் ரூபாய் 0.26 கோடியையும் சேர்த்து, தமிழ்நாடு மாநிலத் தலைமைக் கூட்டுறவு வங்கியின் பங்கு மூலதனம் 56.60 கோடி ரூபாயாக உள்ளது. இவ்வங்கியின் ஒதுக்கீடுகள் 583.79 கோடி ரூபாயாகவும், வைப்புகள் 3217 கோடி ரூபாயாகவும் இருக்கிறது. இவ்வங்கி 2006-2007-ல் தோராயமாக ரூபாய் 32 கோடி நிகர இலாபம் ஈட்டியுள்ளது.

மாநிலத்திலுள்ள தொடக்க கூட்டுறவு வங்கிகளின் அடிப்படை வசதியை வலுப்படுத்த “**தொடக்க கூட்டுறவு மேம்பாட்டு நிதி**” என்ற ஒரு நிதி தலைமை வங்கியால் பராமரிக்கப்பட்டு வருகிறது. இந்நிதியிலிருந்து தொடக்க வேளாண்மைக் கூட்டுறவு வங்கிகளுக்கு இதுவரை மொத்தம் ரூபாய் 21.81 கோடி நிதியுதவி வழங்கப்பட்டுள்ளது.

(ii) மாவட்ட மத்தியக் கூட்டுறவு வங்கிகள்

மாநிலத்திலுள்ள 23 மாவட்ட மத்தியக் கூட்டுறவு வங்கிகளும், பெரும்பாலும் ஊரகப் பகுதிகளில் அமைந்துள்ள அவைகளின் கிளைகளும், இணைப்பு சங்கங்களுக்கும், கிராமப்புற மக்களுக்கும் சேவை புரிந்து வருகின்றன. மாவட்ட மத்தியக் கூட்டுறவு வங்கிகள், தங்கள் சொந்த நிதி ஆதாரங்களிலிருந்தும், தேசிய வேளாண்மை மற்றும் ஊரக வளர்ச்சி வங்கியிடமிருந்து தலைமை வங்கி மூலமாக பெறும் மறு நிதியுதவியைக் கொண்டும் வேளாண் நோக்கங்களுக்காக கடன் வழங்க தொடக்க வேளாண்மைக் கூட்டுறவு வங்கிகளுக்கு நிதி உதவி அளிக்கின்றன. தேசிய வேளாண்மை மற்றும் ஊரக வளர்ச்சி வங்கியிடமிருந்து கடன் உதவி பெற்று தொடக்க கைத்தறி நெசவாளர் கூட்டுறவுச் சங்கங்களுக்கும் இவ்வங்கிகள் நிதியுதவி அளிக்கின்றன.

இவ்வங்கிகள் வேளாண் சாரா நோக்கங்களுக்கான லாரிகள், பேருந்துகள், நிலசமன்செய் இயந்திரங்கள், மண்வாரும் இயந்திரங்கள் போன்றவை வாங்கவும், வீடுகட்டவும், மருத்துவர்கள் சொந்த மருத்துவமனை அமைக்கவும், பொறியாளர்கள் சேவை மையங்கள் அமைக்கவும், தொழில் கல்வி பயிலுவதற்காக கல்வி கடன்களும் அளித்து வருகின்றன.

31.3.2007 அன்று உள்ளபடி, மாவட்ட மத்தியக் கூட்டுறவு வங்கிகளின் மொத்த பங்கு மூலதனம் ரூபாய் 760.36 கோடியாகவும், ஒதுக்கிய நிதிகள் (Reserves) ரூபாய் 760.56 கோடியாகவும், வைப்பீடு செய்யப்பட்டுள்ள தொகை ரூபாய் 7286.62 கோடியாகவும் மற்றும் நடைமுறை மூலதனம் ரூபாய் 11822.50 கோடியாகவும் உள்ளன.

(iii) தொடக்க வேளாண்மைக் கூட்டுறவு வங்கிகள்

இன்றைய நிலவரப்படி, மாநிலத்தில் 4474 தொடக்க வேளாண்மைக் கூட்டுறவு வங்கிகள் செயல்பட்டு வருகின்றன.

இவ்வங்கிகள், 15 மாதங்களில் திருப்பிச் செலுத்தக்கூடிய வகையில், பயிர் சாகுபடிக்கான குறுகிய காலக் கடன்கள் வழங்கி வருகின்றன. பால் பண்ணை அமைத்தல், ஆடு வளர்ப்பு, கோழி வளர்ப்பு போன்ற வேளாண் சார்ந்த தொழில்களுக்காக 3 ஆண்டுகளிலிருந்து 5 ஆண்டுகளுக்குள் திருப்பிச் செலுத்தக் கூடிய மத்தியக் காலக் கடன்களும் இவ்வங்கிகள் வழங்குகின்றன. கரும்பு தவிர, இதர பயிர்களுக்கு ரூபாய் 1 இலட்சம் வரை நிர்ணயிக்கப்பட்ட கடன் அளவீட்டின்படி (Scale of Finance) எவ்வித அடமானமும் இன்றி கடன்கள் வழங்கப்பட்டு வருகிறது. பதிவு செய்யப்பட்ட கரும்பு சாகுபடிக்கு 10 ஏக்கர் வரை நிர்ணயிக்கப்பட்ட கடன் அளவீட்டின்படி எவ்வித அடமானமும் இன்றி கடன்கள் வழங்கப்பட்டு வருகிறது. இவைகளுக்கு மேல் தேவைப்படும் கடன்கள் சொத்து அல்லது நகை அடமானத்தின்பேரில் வழங்கப்படுகிறது.

டிராக்டர்கள், பவர் டில்லர்கள் மற்றும் வேளாண் கருவிகள் வாங்குதல் போன்ற இதர விவசாய நோக்கங்களுக்காகவும் இவ்வங்கிகள் கடன்கள் வழங்குகின்றன. நுகர்வோர் பொருட்கள், இருசக்கர வாகனங்கள், டெம்போ, டிரக்குகள், டிராக்டர்கள், பவர் டில்லர்கள், பேருந்துகள், சீருந்துகள், ஈப்புகள் ஆகியவை வாங்குவதற்கும், வீடுகட்டுதல் மற்றும் பழுதுபார்த்தல் மற்றும் பொறியாளர்கள், மருத்துவர்களுக்கு சேவை மையங்கள் ஆரம்பித்தல் ஆகியவற்றிற்கும் இவ்வங்கிகள் கடன்கள் வழங்க அனுமதிக்கப்பட்டுள்ளன.

2006-2007ஆம் ஆண்டு முடிவில் தொடக்க வேளாண்மைக் கூட்டுறவு வங்கிகள் 2326.93 கோடி ரூபாய் அளவிற்கு வைப்புகள் வைத்துள்ளன.

குறைந்த வட்டியில் பயிர் கடன்கள் வழங்கப்பட வேண்டும் என்ற நோக்கத்துடன் 2006-2007ஆம் ஆண்டில் பயிர் கடன்களுக்கான வட்டி வீதத்தை 9 சதவீதத்திலிருந்து 7 சதவீதமாகக் குறைத்து அரசு ஆணையிட்டுள்ளது. இவ்வாறு

வட்டி குறைப்பால் கூட்டுறவு வங்கிகளுக்கு ஏற்பட்ட இழப்பீட்டினை ஈடு செய்ய 2006-07-ம் ஆண்டில் ரூபாய் 18.28 கோடி அரசு கூட்டுறவு வங்கிகளுக்கு வழங்கியுள்ளது.

பத்தாவது ஐந்தாண்டு திட்ட காலத்தில் வழங்கப்பட்ட குறுகிய கால, மத்திய கால பயிர் மற்றும் பண்ணைசாராக் கடன் ஆகியவற்றின் விவரங்கள் பின்வருமாறு:-

(ரூபாய் கோடியில்)

ஆண்டு	குறுகிய கால பயிர்க் கடன்		வேளாண் சார்ந்த மத்திய காலக் கடன்கள்		பண்ணை சாராக் கடன்கள்
	குறியீடு	சாதனை	குறியீடு	சாதனை	
2002-03	1360.00	963.69	106.00	94.37	118.89
2003-04	1251.45	616.59	194.88	72.15	116.28
2004-05	1037.69	1080.58	94.37	50.19	83.93
2005-06	1097.50	1132.18	59.80	37.76	72.63
2006-07	1235.00	1250.62	70.00	44.02	59.81

குறைந்த வட்டி விகிதத்தில் அனைத்து விவசாயிகளுக்கும் கடன்கள் கிடைக்கச் செய்வது இன்றியமையாதது என்பதை முழுமையாக உணர்ந்து, வரும் நிதியாண்டிலிருந்து பயிர்க்கடன்களை உரிய காலத்தில் திருப்பிச் செலுத்தும் விவசாயிகளை உற்சாகப்படுத்த, இந்த வட்டி வீதம் 7 சதவீதத்திலிருந்து 5 சதவீதமாகக் குறைக்கப்படும்.

2006-07-ஆம் நிதியாண்டிற்கான பயிர்க் கடன் குறியீடு தொகையான ரூபாய் 1235 கோடியில், 31.3.2007-ந் தேதி முடிய 1250 கோடி ரூபாய் கடன் வழங்கப்பட்டுள்ளது.

2007-2008ஆம் ஆண்டில் ரூபாய் 1360 கோடி அளவிலான பயிர்க் கடன்கள் வழங்க திட்டமிடப்பட்டுள்ளது.

(ஆ) நீண்ட காலக் கடன் கட்டமைப்பு

நீண்ட கால கடன் கட்டமைப்பு இரண்டுக்குகளை கொண்டதாகும். அவையாவன:-

- 1) தமிழ்நாடு கூட்டுறவு மாநில வேளாண்மை மற்றும் ஊரக வளர்ச்சி வங்கி (மாநில அளவில்)
- 2) தொடக்க கூட்டுறவு வேளாண்மை மற்றும் ஊரக வளர்ச்சி வங்கி (வட்ட/ஊராட்சி ஒன்றிய அளவில்)

இவ்வங்கிகள் அவற்றின் அங்கத்தினர்களுக்கு சிறுபாசனம், தோட்டக்கலை, பயிர் மற்றும் மலைப்பயிர் சாகுபடி, கோழி வளர்ப்பு, பால்பண்ணை அமைத்தல், ஆடு வளர்த்தல், பட்டுப்பூச்சி வளர்த்தல், டயர் மாட்டு வண்டிகள் வாங்குதல் போன்ற வளர்ச்சி நோக்கங்களுக்காக திட்ட அடிப்படையில் கடன்கள் வழங்குகின்றன.

1. தமிழ்நாடு கூட்டுறவு மாநில வேளாண்மை மற்றும் ஊரக வளர்ச்சி வங்கி

தமிழ்நாடு கூட்டுறவு மாநில வேளாண்மை மற்றும் ஊரக வளர்ச்சி வங்கி, சாதாரண மற்றும் சிறப்பு கடன் ஈட்டு பத்திரங்களை வெளியிடுதல் மூலம் கடன்கள் வழங்கத் தேவையான நிதியாதாரத்தை திரட்டுகிறது. சாதாரண கடன் ஈட்டு பத்திரங்களில் மாநில மற்றும் மத்திய அரசு, ஆயுள் காப்பீட்டு கழகம், பாரத ஸ்டேட் வங்கி மற்றும் அதன் குழும வங்கிகள், வணிக வங்கிகள், தமிழ்நாடு மாநில தலைமைக் கூட்டுறவு வங்கி மற்றும் பிற மாநிலங்களின் வேளாண்மை மற்றும் கூட்டுறவு வங்கிகள் முதலீடு செய்கின்றன. நபாா்டு வங்கி, மாநில மற்றும் மத்திய அரசுகள் சிறப்பு கடனீட்டு பத்திரங்களில் முதலீடு செய்கின்றன.

திட்ட முதலீடுகள் ரூபாய் 15 இலட்சத்திற்கு அதிகமாகாமல் உள்ள திட்டங்களுக்கு நபாா்டு

வங்கியிடமிருந்து தன்னிச்சையாக மறு நிதியுதவி பெறும் வசதி உண்டு.

ஒவ்வொரு வரிசையிலும் வெளியிடப்படும் சாதாரண கடனீட்டுப் பத்திரங்களை அவை முதிர்வடைந்தவுடன் திரும்ப வழங்குவதற்கு ஏதுவாக “கடனீட்டுப் பத்திரம் திரும்பச் செலுத்தும் நிதி”யினை (“**Debenture Redemption Fund**”) இவ்வங்கி பராமரித்து வருகிறது. 31.3.2007 அன்று உள்ளபடி இந்நிதியில் ரூபாய் 22.58 கோடி இருப்பு தொகையாக உள்ளது.

இவ்வங்கியால் பல்வேறு திட்டங்களை செயலாக்குவதில் உள்ள சிரமங்களை அறிந்தும், இத்திட்டங்களின் பயனாக விவசாயிகள் பெற்ற பலன்களை மதிப்பீடு செய்வதற்கும் தமிழ்நாடு கூட்டுறவு மாநில வேளாண்மை மற்றும் ஊரக வளர்ச்சி வங்கியில் கண்காணிப்பு மற்றும் மதிப்பீடு பிரிவு ஒன்று உள்ளது.

2. தொடக்க கூட்டுறவு வேளாண்மை மற்றும் ஊரக வளர்ச்சி வங்கிகள்

வட்ட/ஊராட்சி ஒன்றிய அளவில் 180 தொடக்க கூட்டுறவு வேளாண்மை மற்றும் ஊரக வளர்ச்சி வங்கிகள் செயல்பட்டு வருகின்றன. தொடக்க கூட்டுறவு வேளாண்மை மற்றும் ஊரக வளர்ச்சி வங்கிகள் நீண்ட காலக் கடன்கள் வழங்க தேவையான நிதி ஆதாரத்தை மாநில நிறுவனமான தமிழ்நாடு கூட்டுறவு மாநில வேளாண்மை மற்றும் ஊரக வளர்ச்சி வங்கி மூலமாக பெறுகிறது.

தொடக்க கூட்டுறவு வேளாண்மை மற்றும் ஊரக வளர்ச்சி வங்கிகள் கிணறுகள் பழுதுபார்த்தல், குழாய் பதித்தல், டிராக்டர்கள் மற்றும் பவர் டில்லர்கள் வாங்குதல், கால்நடை கொட்டகை மற்றும் பண்ணை வீடு கட்டுதல் போன்ற நோக்கங்களுக்காக சாதாரண கடன் வழங்கு திட்டத்தின் கீழ் நீண்ட காலக் கடன்கள் வழங்கி வருகின்றன.

இக்கடன்களை திரும்ப செலுத்தும் காலம் 5 ஆண்டுகளிலிருந்து 15 ஆண்டுகள் வரை ஆகும்.

இதர நிதி நிறுவனங்கள் சூழலுக்கு தக்கவாறு கடன் வழங்கும் கொள்கைகளில் மாற்றங்கள் ஏற்படுத்தியதன் காரணமாக எழுந்த போட்டியினை சமாளிக்கும் விதத்தில் பண்ணை சாரா திட்டங்களுக்கும் கிராமப்புறங்களில் சிறு போக்குவரத்து நடத்துவதற்கும் கடன் வழங்குவதற்கு தொடக்க கூட்டுறவு வேளாண்மை மற்றும் ஊரக வளர்ச்சி வங்கிகள் அனுமதிக்கப்பட்டுள்ளன.

நீண்ட காலக் கடன்கள் வழங்கும் கூட்டுறவு நிறுவனங்கள் குறைந்த அளவிலேயே வைப்புகளை திரட்டியதாலும், புதிய கடன் வழங்குவதற்கு நபார்டு வங்கி மறு நிதியுதவி வழங்க மறுத்ததாலும், இவ்வங்கிகளின் செயல்பாடுகள் கடந்த 5 ஆண்டுகளாக திருப்திகரமாக இல்லை. விவசாயிகளின் நலனில் அக்கறை கொண்டுள்ள இவ்வரசு புதிய கடன்கள் வழங்க முடிவு செய்துள்ளது.

விவசாயிகள் நீர்ப்பாசன வசதிகளை அமைப்பதற்காக நடப்பு நிதியாண்டில் தொடக்க கூட்டுறவு வேளாண்மை மற்றும் ஊரக வளர்ச்சி வங்கிகள் மூலமாக ரூபாய் 100 கோடி கடனுதவி வழங்கப்படும்.

3. நகரக் கூட்டுறவு வங்கிகள்

நகரக் கூட்டுறவு வங்கிகள் நகரம் மற்றும் நகர்ப்புறங்களில் வசிக்கும் மக்களின் கடன் தேவைகளை நிறைவேற்றும் நிதி நிறுவனங்களாக செயல்பட்டு வருகின்றன. தற்போது மாநிலத்தில் 120 நகரக் கூட்டுறவு வங்கிகள் செயல்பட்டு வருகின்றன. அவை பொது மக்களிடமிருந்து வைப்புகள் பெற்று, குறிப்பிட்ட நோக்கங்களுக்காக கடன்கள் வழங்குகின்றன. இவ்வங்கிகள் சிறு வியாபாரிகளுக்கும், கைவினைஞர்களுக்கும், நடுத்தரக் குடும்பங்களைச் சார்ந்தவர்களுக்கும் வீடுகளை விரிவுபடுத்தல்/பழுதுபார்த்தல் ஆகியவற்றிற்கும், சிறு குடிசைத் தொழில்கள் நிறுவுதல் போன்ற

நோக்கங்களுக்காக கடன் வசதிகள் அளிக்கின்றன. நகரம் மற்றும் நகர்ப்புற மக்களுக்கு 2006-07ஆம் ஆண்டில் ரூ.2004.36 கோடி அளவில் குறுகிய கால மற்றும் தவணைக் கடன்களை இவ்வங்கிகள் வழங்கியுள்ளன. 31.3.2007 அன்று உள்ளபடி, நகரக் கூட்டுறவு வங்கிகளில் உள்ள வைப்புத் தொகை ரூ. 2448.19 கோடியாகும். இந்திய ரிசர்வ் வங்கி வெளியிட்டுள்ள வழிகாட்டிக் குறிப்புகளின்படி, மொத்தம் வழங்கப்படும் கடன்களில் 60 சதவீதத்திற்கும் குறையாமல் முன்னுரிமைப் பிரிவினருக்கும், அம்முன்னுரிமைப் பிரிவினருக்கு வழங்கப்படும் கடன்களில் குறைந்தபட்சம் 25 சதவீதம் சமூகத்தில் நலிவடைந்த பிரிவினருக்கும் பயன்படும் வகையில் வழங்கப்பட வேண்டும்.

மாநிலத்தில் 41 நகரக் கூட்டுறவு கடன் சங்கங்கள் செயல்பட்டு வருகின்றன. இவை நகரம் மற்றும் நகர்ப்புறப் பகுதிகளில் வசித்துவரும் அங்கத்தினர்களுக்கு கடன்கள் வழங்குகின்றன.

கூட்டுறவுக் கடன் கட்டமைப்பின் மூலம் செயல்படுத்தப்படும் திட்டங்கள்

1. விவசாயிகள் பெற்ற கூட்டுறவுக் கடன்கள் தள்ளுபடி

இயற்கைச் சீற்றங்களால் தொடர்ந்து பயிர்கள் சேதமடைந்த காரணத்தால், விவசாயிகள் கூட்டுறவு வங்கிகளில் வாங்கிய கடனை திருப்பிச் செலுத்த இயலாத நிலையைக் கருத்தில் கொண்டு, 31.3.2006 அன்று கூட்டுறவு வங்கிகளில் நிலுவையில் இருந்த கடன் மற்றும் வட்டி முழுவதும் அரசு தள்ளுபடி செய்து ஆணை பிறப்பித்தது. அதே நேரத்தில் கூட்டுறவு வங்கிகள் தொடர்ந்து விவசாயிகளுக்கு கடன்கள் வழங்கி சேவை செய்வதற்காக தள்ளுபடி செய்யப்பட்ட தொகையை 5 ஆண்டு தவணைகளில் 8 சதவிகித வட்டியுடன் கூட்டுறவுகளுக்கு திருப்பிச் செலுத்த அரசு முடிவு செய்தது.

மேலும், நபார்டு வங்கிக்கு தமிழ்நாடு மாநில தலைமைக் கூட்டுறவு வங்கி மற்றும் தமிழ்நாடு கூட்டுறவு மாநில வேளாண்மை மற்றும் ஊரக வளர்ச்சி வங்கி செலுத்த வேண்டிய கடன் தொகையையும் அரசே திருப்பிச் செலுத்துவதற்கு பொறுப்பேற்றுக் கொண்டது. **31.3.2007 வரை தள்ளுபடி செய்யப்பட்ட தொகைக்காக இவ்வரசு கூட்டுறவு வங்கிகளுக்கு ரூபாய் 1044.63 கோடி விடுவித்துள்ளது. மேலும், நபார்டு வங்கிக்கு திருப்பிச் செலுத்த வேண்டிய தொகைக்காக ரூபாய் 613.59 கோடியையும் விடுவித்துள்ளது.**

2007-2008ஆம் ஆண்டில், கூட்டுறவு நிறுவனங்கள் புதிய கடன்கள் வழங்குவதற்காகவும், நபார்டு வங்கிக்கு கொடுக்கவேண்டிய தொகைக்காகவும் ரூபாய் 1628 கோடி ஒதுக்கீடு செய்யப்பட்டுள்ளது.

2. பண்ணை சாரா கடன்களுக்கான வட்டி விகிதம் குறைப்பு

கூட்டுறவு வங்கிகளிலிருந்து பண்ணைசாரா நோக்கங்களுக்காக கடன் பெற்ற அங்கத்தினர்களுக்கு, நிவாரணம் அளிக்கும் பொருட்டு, இவ்வரசு, தவணை தவறிய கடன்தாரர்களுக்கு அபராத வட்டியை தள்ளுபடி செய்ததோடு, 31.3.2001-நீதேதியிலிருந்து அக்கடன்களின் மீதான வட்டியை 18 சதவீதத்திலிருந்து 12 சதவீதமாக குறைத்துள்ளது. இவ்வசதியை பெறுவதற்கு 30.6.2007-க்குள் கடன்தாரர்கள் 25 சதவீத தவணை தவறிய தொகையை செலுத்தி மீதமுள்ள 75 சதவீத தொகையை 31.12.2007-க்குள் செலுத்துவதற்கு கூட்டுறவு வங்கியுடன் ஒப்பந்தம் செய்து கொள்ள வேண்டும். மேலும், 27.12.2006லிருந்து அபராத வட்டி 1.5 சதவீதமாகக் குறைக்கப்பட்டுள்ளது. இவ்வாறு குறைக்கப்பட்ட வட்டி 27.12.2006-லிருந்து புதிதாக வழங்கப்படும் கடன்களுக்கும், தவணை தவறாது கடன்களை செலுத்தி வந்துள்ளவர்களுக்கும் பொருந்தும்.

3. நகைக் கடன்கள்

கூட்டுறவு வங்கிகள் வேளாண் நோக்கங்களுக்காகவும், வேளாண் சாரா நோக்கங்களுக்காகவும் நகைகள் அடமானத்தின் பேரில் கடன்கள் வழங்குகின்றன. நலிவடைந்த பிரிவினர், குறிப்பாக கிராம மக்கள், தனியார் கடன் வழங்குபவர்களின் வலையில் வீழ்ந்து விடாமல் தடுக்கும் நோக்கத்துடன் அவர்களின் அவசரத் தேவைகளுக்கு கூட்டுறவு வங்கிகள் நகைக் கடன்கள் வழங்குகின்றன. விவசாய நோக்கங்களுக்காக நகைக் கடன்கள் 7 சதவீத வட்டியிலும், இதர நோக்கங்களுக்கான கடன் 12 சதவீத வட்டியிலும் வழங்கப்படுகின்றன.

4. விவசாய கடன் அட்டை திட்டம்

விவசாயிகளின் கடன் தேவைகளை குறிப்பிட்ட நேரத்தில் நிறைவேற்றுவதற்காக விவசாய கடன் அட்டை திட்டம் செயல்படுத்தப்பட்டு வருகிறது. 31.12.2006 அன்றுள்ளபடி தொடக்க வேளாண்மைக் கூட்டுறவு வங்கிகள் 16,03,845 விவசாய அங்கத்தினர்களுக்கு விவசாய கடன் அட்டைகள் வழங்கியுள்ளன.

5. நலிந்த பிரிவினருக்கு கடன் வழங்குதல்

மாநிலத்தில் உள்ள நலிந்த பிரிவினரின் கடன் தேவைகளை நிறைவு செய்வதில் தொடக்க வேளாண்மைக் கூட்டுறவு வங்கிகள் உரிய கவனம் செலுத்தி வருகின்றன. தேசிய வேளாண்மை மற்றும் ஊரக வளர்ச்சி வங்கியின் வழிமுறைகளின்படி கூட்டுறவு வங்கிகளால் வழங்கப்படும் குறுகிய காலக் கடனில் 30 சதவீதத்திற்குக் குறையாமல் சிறு விவசாயிகளுக்கு அதாவது, 5 ஏக்கர் அல்லது அதற்கு குறைவாக நஞ்சை அல்லது புஞ்சை நிலங்கள் சொந்தமாக உள்ளவர்களுக்கு அல்லது சாகுபடி செய்பவர்களுக்கு வழங்கப்பட வேண்டும்.

ஆதி திராவிடர் மற்றும் பழங்குடியினரைச் சார்ந்த அங்கத்தினர்களுக்கு குறுகியக் காலக் கடன்களில் 14

சதவீதமும், மத்தியக் காலக் கடன்களில் 30 சதவீதமும் வழங்க திட்டமிடப்பட்டுள்ளது.

6. மகளிர் சிறுவணிகக் கடன்

இதற்கு முன்னர் செயல்படுத்தப்பட்ட சேமிப்புடன் இணைந்த மகளிர் சிறுவணிகத் திட்டம் திருத்தியமைக்கப்பட்டு, சிறுவணிகம் செய்யும் மகளிர் அதிக அளவில் பயன்பெறும் வகையில் கடனுக்கான வட்டி விகிதம் 15 சதவீதத்திலிருந்து 12 சதவீதமாகக் குறைக்கப்பட்டு, இத்திட்டத்தின் கீழான சேவைக் கட்டணங்களும் தள்ளுபடி செய்யப்பட்டுள்ளன. மாவட்ட மத்திய கூட்டுறவு வங்கிகளும் நகரக் கூட்டுறவு வங்கிகளும் இத்திட்டத்தினை செயல்படுத்தி வருகின்றன.

இத்திட்டத்தின் கீழ் பூக்கள், காய்கறிகள், பழங்கள் வியாபாரம் செய்தல் மற்றும் பெட்டிக்கடை நடத்துதல் போன்ற சிறுவணிகம் செய்ய தேவைக்கு தகுந்தவாறு ரூ.100 முதல் ரூ.5,000 வரை மகளிர் கடன் பெற்றுக் கொள்ளலாம்.

இத்திட்டத்தின் கீழ் கடன்பெறும் பயனாளிகள் ஒருவருக்கு ஒருவர் பிணையம் வைத்து கடனை திருப்பி செலுத்த பொறுப்பேற்றுக்கொள்ள வேண்டும். மேலும் பயனாளிகள் அவர்களது வசதிக்கேற்ப கடன் தவணைகளை நேரடியாக வங்கியிலோ அல்லது அவர்கள் வியாபார எல்லையிலுள்ள வங்கி அலுவலர்கள் மூலமாகவோ திரும்பச் செலுத்தலாம்.

தமிழ்நாட்டிலுள்ள மாநகராட்சிகள், நகராட்சிகள் மற்றும் நகரப் பஞ்சாயத்து பகுதிகளில் 2006-07ஆம் ஆண்டில் சிறு வணிக திட்டத்தின் கீழ் 69,867 பயனாளிகளுக்கு ரூபாய் 27.63 கோடி வழங்கப்பட்டுள்ளது.

2006-2007ஆம் ஆண்டு முதல் இத்திட்டம் ஆடவர்களுக்கும் விரிவுபடுத்தப்பட்டுள்ளது.

7. மகளிர் சுய உதவிக் குழுக்களுக்கு உதவி

தேசிய வேளாண்மை மற்றும் ஊரக வளர்ச்சி வங்கியிடமிருந்து மறு நிதியுதவி பெற்று தமிழ்நாடு மகளிர் மேம்பாட்டு கழகத்துடன் இணைந்து ஊரகப் பகுதிகளில் சுய உதவிக் குழுக்களுக்கான சிறு வணிகக் கடன் திட்டம் விரிவுபடுத்தப்பட்டுள்ளது. சுய உதவிக் குழுக்களை மாவட்ட மத்திய கூட்டுறவு வங்கிகள் மற்றும் தொடக்க வேளாண்மைக் கூட்டுறவு வங்கிகளில் உறுப்பினர்களாக சேர்த்துக் கொள்ள அரசு அனுமதி அளித்துள்ளது. 2006-07ஆம் ஆண்டில் இவ்வங்கிகள் சுய உதவிக் குழுக்களுக்கு ரூபாய் 138.63 கோடி அளவிற்கு கடன்கள் வழங்கியுள்ளன.

8. மகளிர் தொழில்முனைவோர் கடன் திட்டம்

இத்திட்டத்தின் கீழ் மகளிர் தொழில் முனைவோர்கள் சிறு தொழில்கள் தொடங்கவும், சேவை மையங்கள் ஆரம்பிக்கவும் 12 சதவீத வட்டி வீதத்தில் ரூபாய் 10 இலட்சம் வரையில் மாவட்ட மத்திய கூட்டுறவு வங்கிகள் மற்றும் நகரக் கூட்டுறவு வங்கிகள் மூலமாக கடன்கள் வழங்கப்பட்டு வருகின்றன. இவ்வாறு வழங்கப்படும் கடன்கள் 60 மாத தவணைகளில் திரும்ப செலுத்தப்பட வேண்டும். 2006-07ஆம் ஆண்டில் 2400 மகளிர் தொழில் முனைவோருக்கு ரூபாய் 7.59 கோடி அளவிற்கு கடன்கள் வழங்கப்பட்டுள்ளன.

9. பணிபுரியும் மகளிர் கடன் திட்டம்

இத்திட்டத்தின் கீழ் மாவட்ட மத்திய கூட்டுறவு வங்கிகளும், நகரக் கூட்டுறவு வங்கிகளும் மாதச் சம்பளம் பெறும் மகளிர்க்கு ரூபாய் 1 இலட்சம் வரை 12 சதவீத வட்டியில் கடன்கள் வழங்குகின்றன. இக்கடன்களை 36 மாதத் தவணையில் திரும்ப செலுத்த வேண்டும். 2006-07ஆம் ஆண்டில் 4651 பணிபுரியும் மகளிர் ரூபாய் 5.74 கோடி அளவிற்கு இத்திட்டத்தின் கீழ் கடன் பெற்றுள்ளனர்.

10. பேறு காலக் கடன் திட்டம்

மாவட்ட மத்திய கூட்டுறவு வங்கிகள், நகரக் கூட்டுறவு வங்கிகள் மற்றும் தொடக்க வேளாண்மைக் கூட்டுறவு வங்கிகள் 11 சதவீத வட்டி விகிதத்தில் ரூபாய் 2000 வரை மகளிருக்கு பேறு காலக் கடனாக வழங்கி வருகின்றன. 2006-07ஆம் ஆண்டில் 2207 மகளிருக்கு ரூபாய் 44 இலட்சம் இத்திட்டத்தின் கீழ் வழங்கப்பட்டுள்ளது.

11. ஆதிதிராவிடர் மற்றும் பழங்குடியினருக்கு வட்டியில்லா பங்கு மூலதனக் கடன்

ஆதிதிராவிடர் மற்றும் பழங்குடியினர் இனத்தைச் சார்ந்த அங்கத்தினர்கள் கடன் வாங்கும் சக்தியை அதிகரித்துக் கொள்ள ஏதுவாக வட்டியில்லா பங்கு மூலதனக் கடன் வழங்கப்படுகிறது. 2006-07-ஆம் ஆண்டில், வட்டியில்லா மூலதனக் கடனாக ஒரு அங்கத்தினருக்கு ரூபாய் 250/- வீதம் தொடக்க வேளாண்மைக் கூட்டுறவு வங்கிகளில் அங்கத்தினர்களாக உள்ள 8000 ஆதிதிராவிடர் மற்றும் பழங்குடியினர் இனத்தைச் சார்ந்த உறுப்பினர்களுக்கு வழங்குவதற்கு ரூ.20 இலட்சம் ஒதுக்கீடு செய்யப்பட்டுள்ளது. மேலும், நகரக் கூட்டுறவு வங்கிகளைச் சார்ந்த 1000 ஆதிதிராவிடர் மற்றும் பழங்குடியின அங்கத்தினர்களுக்கு வட்டியில்லா மூலதனக் கடனாக ஒரு அங்கத்தினருக்கு ரூ.500/- வீதம் வழங்க ரூபாய் 5 இலட்சம் ஒதுக்கீடு செய்யப்பட்டுள்ளது.

12. தொழில் கடன்

மாவட்ட மத்திய கூட்டுறவு வங்கிகள், மருத்துவர்களுக்கும், பொறியாளர்களுக்கும் 12 சதவீத வட்டியில் ரூபாய் 100 இலட்சம் வரையில் கடன்கள் வழங்கி வருகின்றன. இக்கடனை 15 ஆண்டுகளில் திருப்பிச் செலுத்த வேண்டும்.

13. மகளிர் அங்கத்தினர்களுக்கு வட்டியில்லா மூலதனக் கடன் வழங்குதல்

கூட்டுறவு வங்கிகளில் அங்கத்தினர்களின் கடன் வாங்கும் திறன் அவர்கள் செலுத்தும் மூலதனத்துடன் இணைக்கப்பட்டுள்ளது. கிராமப்புறங்களிலுள்ள நலிவடைந்த பிரிவினைச் சேர்ந்த மகளிரின் குறைந்த நிதிநிலைமையைக் கருத்திற்கொண்டு, மகளிர் உறுப்பினர்களுக்கு அவர்களின் கடன் வாங்கும் சக்தியை அதிகரிக்க ஏதுவாக வட்டியில்லா மூலதனக் கடன் வழங்கப்படுகிறது. இதன் பயனாக,

செலுத்தப்பட்ட மூலதனத்தின் 20 மடங்கிலிருந்து 40 மடங்கு வரை அவர்கள் கடன் பெற்றுக்கொள்ள இயலும். இத்திட்டத்தின் கீழ் வழங்கப்படும் கடனை 5 ஆண்டு தவணைகளில் திரும்பச் செலுத்தவேண்டும்.

2006-2007 ஆம் ஆண்டில் மூலதன நிதியுதவி வழங்கிய விவரங்கள் கீழே தரப்பட்டுள்ளன:-

வ. எண்.	கூட்டுறவு நிறுவனத்தின் பெயர்	ஒருவருக்கு அளிக்கப்படும் கடன் தொகை	பயனாளிகள் எண்ணிக்கை	மொத்தக் கடன் தொகை (ரூபாய் இலட்சத்தில்)
1	தொடக்க வேளாண்மைக் கூட்டுறவு வங்கிகள்	ரூ.500	2000	10.00
2	தொடக்க கூட்டுறவு வேளாண்மை மற்றும் ஊரக வளர்ச்சி வங்கிகள்	ரூ.1000	500	5.00
3	நகரக் கூட்டுறவு வங்கிகள்	ரூ.500	1000	5.00
4	மேலே குறிப்பிட்ட வங்கிகள் மூலமாக உடல் ஊனமுற்ற மகளிர்க்கு கடன்கள்	ரூ.500	1000	5.00

இத்திட்டம் 2007-08 ஆம் ஆண்டிலும் தொடரும்.

14. பண்ணை சாராக் கடன்களுக்கு நிதியுதவி

தொடக்க கூட்டுறவு வேளாண்மை மற்றும் ஊரக வளர்ச்சி வங்கிகள் கிராமக் கைவினைஞர்கள், கைத்திறன் பெற்றோர், சிறுதொழில் முனைவோர் போன்றவர்களுக்கு 1990-91 ஆம் ஆண்டிலிருந்து பண்ணைசாராக் திட்டத்தின்மூலம் கடன்கள் வழங்கிவருகின்றன. இவ்வாறு அளிக்கப்படும் நிதியுதவியால், பயனுள்ள தொழில்கள் துவங்கி வருமானத்தைப் பெருமளவில் பெருக்கிக்கொண்டு கிராமப்புற மக்கள் பயனடைந்து வருகின்றனர். நபார்டு வங்கி தொடக்க கூட்டுறவு வேளாண்மை மற்றும் ஊரக வளர்ச்சி வங்கிகளுக்கு கடன் வழங்குவதற்காக விதிக்கப்பட்டுள்ள நிபந்தனைகளை தளர்த்தி இத்திட்டத்திற்காக 100 சதவீத மறு நிதியுதவி அளிக்கிறது.

கூட்டுக் கடன் திட்டத்தின்கீழ் அதிக அளவாக ரூபாய் 2 இலட்சம் வரை தனி நபருக்கு கடன் வழங்கப்படும். ஒருங்கிணைந்த கடன் திட்டத்தின்கீழ் ரூபாய் 15 இலட்சம் வரை கடன் வழங்கப்படும்.

15. நகரக் கூட்டுறவு வங்கிகளால் வழங்கப்படும் பண்ணைசாராக் கடன்கள்

நகரக் கூட்டுறவு வங்கிகள் குடிசைத் தொழில் மற்றும் சிறுதொழில்களுக்கு பண்ணைசாராக் கடன்கள் வழங்கி வருகின்றன. 2006-07ஆம் ஆண்டில் இத்திட்டத்தின் கீழ் ரூபாய் 105.75 கோடி அளவிற்கு கடன் வழங்கப்பட்டுள்ளது. இதன் மூலம் 36,271 நபர்கள் பயன்பெற்றுள்ளனர்.

16. தேசிய வேளாண் காப்பீடு திட்டம்

பயிர்க்காப்பீட்டிற்கான தேசிய வேளாண் காப்பீடு திட்டம், 2000ஆம் ஆண்டு காரியப் பருவத்திலிருந்து மாநில அரசால் செயல்படுத்தப்பட்டு வருகிறது. இத்திட்டத்தின் கீழ் அறிவிக்கை செய்யப்பட்ட இடங்களில் விளையும் அறிவிக்கை செய்யப்பட்ட பயிர்கள் சாகுபடி செய்யும் விவசாயிகளுக்கு

பயிர்க்காப்பீடு செய்யப்பட்டு நிதியுதவி அளிக்கப்படுகிறது. இயற்கைச் சீற்றத்தாலோ, பூச்சி தாக்குதலினாலோ, நோயினாலோ பயிர்கள் அழிந்துவிடும் நிலையில் இத்திட்டத்தின் கீழ் மாநில சராசரி மகசூலின் மதிப்பில் 150 சதவீதம் வரை அதிகபட்சமாக ஒரு விவசாயி காப்பீடு செய்து கொள்ளலாம். இத்திட்டத்தின்கீழ் சிறு மற்றும் குறு விவசாயிகளுக்கு 10 சதவீதம் தவணைக் கட்டணத்திற்கு (Premium) சமமான தொகை மானியமாக வழங்கப்படுகிறது. இத்தொகையை மத்திய அரசும், மாநில அரசும் சம அளவில் பகிர்ந்து கொள்கின்றன.

2006-07 ஆம் ஆண்டில் தவணைக் கட்டணம் (Premium) மானியமாக ரூ.17.60 இலட்சமும், 100 சதவீத தவணைக் கட்டணத் தொகைக்கு அதிகமான பயிர்க்காப்பீடு கேட்பு தொகைக்காக ரூபாய் 20.82 கோடியும் வழங்கப்பட்டுள்ளது.

இந்த ஆண்டு முதல் விவசாயிகளுக்கான சிறப்புத் திட்டமாக, வறட்சி, வெள்ளம் போன்றவற்றால் ஏற்படும் பயிர் இழப்பிலிருந்து விவசாயிகளைப் பாதுகாக்கும் வகையில் வரும் நிதியாண்டில் 10 இலட்சம் விவசாயிகளுக்கு, பயிர் காப்பீடு செய்து கொள்ள நிதியுதவி அளிக்கப்படும். இதற்காக ரூபாய் 15 கோடி ஒதுக்கீடு செய்யப்பட்டுள்ளது.

அத்தியாயம் 3

நுகர்வோர் கூட்டுறவு

நுகர்வோர் கூட்டுறவுச் சங்கங்கள் பொது மக்களுக்கு தரம்வாய்ந்த பொருட்களை நியாயமான விலையில் கிடைப்பதை உறுதி செய்வதில் முக்கிய பங்கு வகிக்கின்றன. தனியார் வியாபாரிகளால் நுகர்வோர்களின் உரிமைகள் பாதிப்பதை இச்சங்கங்கள் தடுக்கின்றன. இச்சங்கங்கள் சந்தை விலைகளைக் கட்டுப்படுத்துவதிலும், நிலைநிறுத்துவதிலும் முக்கிய அங்கம் வகிக்கின்றன.

தமிழ்நாட்டில் நுகர்வோர் கூட்டுறவு கட்டமைப்பானது மூன்றடுக்காக அமைந்துள்ளது.

- அ) தமிழ்நாடு நுகர்வோர் கூட்டுறவு இணையம்
(மாநில அளவில்)
- ஆ) மொத்த விற்பனை பண்டகசாலைகள்
(மாவட்ட அளவில்) மற்றும்
- இ) தொடக்க கூட்டுறவு பண்டகசாலைகள்
(தொடக்க நிலையில்)

அ) தமிழ்நாடு நுகர்வோர் கூட்டுறவு இணையம்

தமிழ்நாடு நுகர்வோர் கூட்டுறவு இணையம் மாநில அளவில் நுகர்வோர் கூட்டுறவுச் சங்கங்களின் தலைமைச் சங்கமாகும். தற்போது இவ்விணையம் காகிதத்தை கொள்முதல் செய்து மாவட்ட கூட்டுறவு பண்டக சாலைகளுக்கும், கூட்டுறவு அச்சகங்களுக்கும் மொத்த விநியோகம் செய்து வருகிறது. பண்டிகைக் காலங்களில் பட்டாசு கொள்முதல் செய்தும் விற்பனை செய்து வருகிறது.

2006-2007-ஆம் ஆண்டில் இவ்விணையத்தின் மொத்த விற்பனை அளவு ரூ. 113.25 இலட்சம் ஆகும்.

அ) கூட்டுறவு மொத்த விற்பனை பண்டகசாலைகள்

தமிழ்நாட்டில், மாவட்ட அளவில் 34 கூட்டுறவு மொத்த விற்பனை பண்டகசாலைகள் செயல்பட்டு வருகின்றன. இந்த கூட்டுறவு மொத்த விற்பனை பண்டகசாலைகள், நுகர்வோர் பொருட்களை நேரடியாக உற்பத்தி மையங்களிலிருந்தும், விற்பனைச் சங்கங்களிடமிருந்தும் மொத்தமாக கொள்முதல் செய்து நுகர்வோர்களுக்கு நியாயமான விலையில் விற்பனை செய்கின்றன. இக்கூட்டுறவு பண்டகசாலைகள் மருந்து விற்பனை, சமையல் எரிவாயு விநியோகம், பெட்ரோல் மற்றும் டீசல் விற்பனை ஆகியவற்றிலும் ஈடுபட்டுள்ளன.

இந்நுகர்வோர் கூட்டுறவுகள், தங்களது வழக்கமான பணியான கொள்முதல் மற்றும் விநியோகம் தவிர முதன்மைச் சங்கங்களாக இருந்து அத்தியாவசியப் பொருட்களை தமிழ்நாடு நுகர்பொருள் வாணிபக் கழகக் கிடங்குகளிலிருந்து எடுத்து, நியாயவிலைக் கடைகள் மூலம் பொது மக்களுக்கு விநியோகம் செய்கின்றன.

2006-2007ஆம் ஆண்டில் கூட்டுறவு மொத்த விற்பனை பண்டகசாலைகள் ரூ.1006.52 கோடி அளவிற்கு கட்டுப்பாடு மற்றும் கட்டுபாடற்ற பொருட்களை விற்பனை செய்துள்ளன.

இ) தொடக்க கூட்டுறவு பண்டகசாலைகள்

மாணவர் கூட்டுறவு பண்டகசாலைகள், பணியாளர் கூட்டுறவு பண்டகசாலைகள் மற்றும் மகளிர் கூட்டுறவு பண்டகசாலைகள் உள்ளிட்ட 3255 தொடக்க கூட்டுறவு பண்டகசாலைகள் உள்ளன. இந்த தொடக்க கூட்டுறவு பண்டகசாலைகள் நுகர்வோர் பொருட்களை அதன் அங்கத்தினர்களுக்கும் பொதுமக்களுக்கும் விநியோகம் செய்யும் மையங்களாக செயல்பட்டு வருகின்றன. இப்பண்டகசாலைகள் பொது விநியோகத் திட்டத்தின் கீழ்

இன்றியமையாய் பொருட்களை பொதுமக்களுக்கு விநியோகம் செய்து வருகின்றன.

2006-2007ஆம் ஆண்டில் கூட்டுறவுச் சங்கங்கள் ரூபாய் 2391.85 கோடி அளவிற்கு கட்டுப்பாடு மற்றும் கட்டுப்பாடற்ற பொருட்களை சில்லறை விற்பனை செய்துள்ளன.

அத்தியாயம் - 4

பொது விநியோகத் திட்டத்தில் கூட்டுறவுச் சங்கங்களின் பங்கு

தமிழ்நாட்டில் பொது விநியோகத் திட்டமானது மக்களுக்கு உணவுப் பாதுகாப்பிற்கு உத்தரவாதம் அளிப்பதற்கும், அத்தியாவசியப் பொருட்களின் விலைகளை கட்டுப்பாட்டிற்குள் கொண்டுவருவதற்கும் ஒரு கருவியாக பயன்படுத்தப்பட்டு வருகிறது. அத்தியாவசியப் பொருட்களை விநியோகம் செய்வதில் கூட்டுறவுச் சங்கங்கள் பெரும்பங்கு வகிக்கின்றன. கூட்டுறவுச் சங்கங்கள் மாநிலம் முழுவதும் 27017 நியாயவிலைக் கடைகளை நடத்தி வருகின்றன. கூட்டுறவுச் சங்கங்களின் மூலம் நடத்தப்பட்டு வரும் நியாயவிலைக் கடைகள் மாநிலத்தில் மொத்தமுள்ள 1.90 கோடி குடும்ப அட்டைதாரர்களில் 1.68 கோடி குடும்ப அட்டைதாரர்களுக்கு அரிசி, சர்க்கரை, கோதுமை, மண்ணெண்ணெய் போன்ற அத்தியாவசியப் பொருட்களை வழங்கி வருகின்றன. இப்பணி 86 முதன்மை சங்கங்கள், 4540 இணைப்பு சங்கங்கள் மற்றும் 434 சுய எடுப்பு கூட்டுறவுச் சங்கங்கள் (Self Lifting Societies) உள்ளடக்கிய 5060 கூட்டுறவு சங்கங்களால் நடத்தப்படும் 21599 முழுநேர நியாயவிலைக் கடைகள் மூலம் செயல்படுத்தப்படுகிறது. இது தவிர கூட்டுறவுச் சங்கங்களால் 5418 பகுதிநேர நியாயவிலைக் கடைகளும், 36 நடமாடும் நியாயவிலைக் கடைகளும் மற்றும் 266 மண்ணெண்ணெய் வழங்கு நிலையங்களும் நடத்தப்பட்டு வருகின்றன. தமிழ்நாட்டில் நியாயவிலைக் கடை நடத்தும் உரிமம் தனிப்பட்ட வியாபாரிகளுக்கு வழங்கப்படவில்லை என்பது நமது பொது விநியோகத் திட்டத்தின் தனித்தன்மையாகும்.

2006-2007ஆம் ஆண்டில் கூட்டுறவுச் சங்கங்களால் நடத்தப்படும் நியாயவிலைக் கடைகள் ரூபாய் 1513.02 கோடி அளவிற்கு அத்தியாவசியப் பொருட்களை குடும்ப

அட்டைதாரர்களுக்கு விற்பனை செய்துள்ளன.

இதன் விவரங்கள் பின்வருமாறு:-

வ எண்	பொருட்கள்	விநியோகிக் கப்பட்ட அளவு (மெட்ரிக் டன்/ கிலோ லிட்டர்)	மதிப்பு (ரூபாய் கோடியில்)
1.	அரிசி	25,21,614	564.85
2.	சர்க்கரை	3,24,410	437.95
3.	கோதுமை	66,176	49.63
4.	மண்ணெண்ணெய்	5,48,320	460.59
	மொத்தம்		1513.02

அனைத்து நியாயவிலைக் கடைகளிலும் விநியோகம் செய்யப்படும் அத்தியாவசியப் பொருட்களின் எடை சரியாக இருப்பதை உறுதி செய்யும் நோக்கத்தில் 23601 கூட்டுறவு நியாயவிலைக் கடைகளுக்கு நவீன எடை இயந்திரங்கள் வாங்குவதற்காக இந்த ஆண்டு ரூபாய் 11.50 கோடி ஒதுக்கீடு செய்யப்பட்டுள்ளது.

**(f) மகளிர் சுய உதவிக் குழுக்களால் நடத்தப்படும்
நியாயவிலைக் கடைகள்**

மகளிர், சமூக நிலையிலும், பொருளாதார நிலையிலும் மேம்பாடு அடைந்தால்தான் அவர்களுக்கு உண்மையிலேயே சம உரிமை கிடைத்தாக கூறமுடியும். சில நியாயவிலைக் கடைகளை மகளிர் சுய உதவிக் குழுக்களுக்கு வழங்குவது என்ற அரசின் முடிவு, இதற்கான முதல் கட்டமாகும். 31.3.2007 அன்றுள்ளபடி, 630 நியாயவிலைக் கடைகள் மகளிரால் நடத்தப்பட்டு வருகின்றன.

(ii) இதர அத்தியாவசியப் பொருட்களின் விலையேற்றத்தை கட்டுப்பாட்டிற்குள் கொண்டுவர எடுக்கப்பட்ட நடவடிக்கைகள்

பொதுமக்கள் அன்றாடம் பயன்படுத்தும் அத்தியாவசியப் பொருட்களான பருப்பு வகைகள் மற்றும் சமையல் எண்ணெய் ஆகியவற்றின் விலை உயர்விலிருந்து ஏழை மற்றும் நடுத்தர வருவாய் குடும்பங்களை பாதுகாக்க உடனடி தற்காலிக நடவடிக்கையாக இப்பொருட்களை அரசே கொள்முதல் செய்து நியாயவிலைக் கடைகள் மூலமாக பொதுமக்களுக்கு வழங்கிட முடிவு செய்யப்பட்டுள்ளது. இத்திட்டத்தை நடைமுறைப்படுத்துவதில் கூட்டுறவுச் சங்கங்கள் பெரும்பங்கு வகிக்கின்றன.

(iii) கூட்டுறவு நியாயவிலைக் கடைகள் மூலம் ஊட்டி தேயிலை விற்பனை

நீலகிரி மாவட்டத்திலுள்ள சிறு தேயிலை உற்பத்தியாளர்களின் இன்னல்களை நீக்கும் வகையில் நியாயவிலைக் கடைகளில் இன்கோசர்வ் (INDCOSERVE) மூலம் பதப்படுத்தப்பட்ட தேயிலை விற்பனை செய்யும் திட்டத்தை அரசு அறிமுகப்படுத்தியுள்ளது. 2006-07-ஆம் ஆண்டில், கூட்டுறவுச் சங்கங்கள் 2960 மெட்ரிக் டன் ஊட்டி தேயிலையை விற்பனை செய்துள்ளன.

(iv) கூட்டுறவு நியாயவிலைக் கடைகள் மூலம் அயோடின் கலந்த அரசு உப்பு விற்பனை

அயோடின் குறைபாடு காரணமாக ஏற்படும் கழலை நோயை தடுக்கும் முகத்தான், நியாயவிலைக் கடைகள் மூலம் அயோடின் கலந்த அரசு உப்பு கிலோ ரூ. 2.50 என்ற விலையில் விற்பனை செய்யும் திட்டத்தை அரசு அறிமுகப்படுத்தியுள்ளது. நியாயவிலைக் கடைகள் மூலம் சராசரியாக மாதம் ஒன்றுக்கு 1869 மெட்ரிக் டன்கள் உப்பு விற்பனை செய்யப்படுகிறது.

2006-07-ஆம் ஆண்டில் 23,886 மெட்ரிக் டன்கள் அரசு அபியோஷன் உப்பு விற்பனை செய்யப்பட்டுள்ளது.

(v) நியாயவிலைக் கடைகள் மூலம் காதிப் பொருட்கள் விற்பனை

ஊரகத் தொழில்களை ஊக்கப்படுத்தி வளர்ச்சி அடையச் செய்யும் நோக்கத்தில் தமிழ்நாடு கதர் மற்றும் கிராமத் தொழில் வாரியத்தால் உற்பத்தி செய்யப்படும் பொருட்கள் கூட்டுறவு நியாயவிலைக் கடைகள் மூலம் விற்பனை செய்யப்படும் என அரசு அறிவித்துள்ளது. 10 வகையான காதிப்பொருட்களை நியாயவிலைக் கடைகளில் விற்பனை செய்வதன் மூலம் இத்திட்டம் மாநிலத்தில் நடைமுறைப்படுத்தப்பட்டுள்ளது. 2006-07-ஆம் ஆண்டில் கூட்டுறவுச் சங்கங்களால் விற்பனை செய்யப்பட்ட காதிப் பொருட்களின் மதிப்பு ரூபாய் 178.69 இலட்சமாகும்.

(vi) பொது விநியோகத் திட்டம்- முறைப்படுத்தலும் கண்காணித்தலும்

நியாயவிலைக் கடைகளை உரிய நேரத்தில் திறந்து கட்டுப்பாட்டுப் பொருட்களை எவ்விதத் தட்டுப்பாடுமின்றி மக்களுக்கு விநியோகம் செய்வதை முறைப்படுத்துவதையும், பொது விநியோகத் திட்டம் மூலம் குடும்ப அட்டைதாரர்களுக்கு விநியோகம் செய்யும் அத்தியாவசியப் பொருட்கள், சரியான அளவுகளில் தரமாக வழங்கப்படுவதை உறுதிப்படுத்தவும், கணக்குகள் முறையாக பராமரிப்பதைக் கண்காணிக்கவும் சென்னையைப் பொறுத்தவரையில், இரண்டு இணைப் பதிவாளர்கள் (பொது விநியோகத் திட்டம்) தலைமையிலும், பிற மாவட்டங்களில் மண்டல இணைப்பதிவாளர்களின் தலைமையிலும், 35 பொது விநியோகத் திட்ட துணைப்பதிவாளர்கள், 391 பொது விநியோகத் திட்ட கூட்டுறவு சார் பதிவாளர்கள், 72 பொது விநியோகத் திட்ட முதுநிலை ஆய்வாளர்கள் மற்றும் முதன்மைச் சங்கத் தனி அலுவலர்கள்

உட்பட மொத்தம் 708 ஆய்வு அலுவலர்கள் செயல்பட்டு வருகின்றனர்

இவர்களோடு பதிவாளரால் நியமிக்கப்பட்ட 30 மாவட்ட விழிப்புப்பணி குழுக்கள் மற்றும் பறக்கும் படை ஆகியவற்றின் மூலமும் மாதந்தோறும் சராசரியாக 17563 கூட்டுறவு நியாயவிலைக் கடைகள் ஆய்வு செய்யப்பட்டு பொது விநியோகத் திட்டம் முறையாக செயல்படுவது கண்காணிக்கப்பட்டு வருகிறது.

அத்தியாயம் 5

கூட்டுறவு விற்பனை, பதனிடல் மற்றும் சேமிப்பு

வேளாண் இடு பொருட்கள் விநியோகம், வேளாண் விளைபொருட்கள் பதனிடல், சேமிப்பு மற்றும் விற்பனை ஆகியவற்றிற்கான கூட்டுறவுச் சங்கங்கள் இரண்டு அடுக்காக செயல்படுகின்றன.

- (அ) தமிழ்நாடு கூட்டுறவு விற்பனை இணையம்
(மாநில அளவில்)
- (ஆ) தொடக்க விற்பனைச் சங்கங்கள்
(தொடக்க அளவில்)

தமிழ்நாடு கூட்டுறவு விற்பனை இணையம்

1959-ஆம் ஆண்டு ஒரு தலைமைச் சங்கமாக ஆரம்பிக்கப்பட்ட தமிழ்நாடு கூட்டுறவு விற்பனை இணையம், நீலகிரி, தஞ்சாவூர், திருவாரூர் மற்றும் நாகப்பட்டினம் மாவட்டங்கள் நீங்கலாக மீதமுள்ள மாவட்டங்களில் உள்ள பொதுமக்களுக்கு தொடக்க விற்பனைச் சங்கங்கள் மூலம் சேவை செய்து வருகிறது. தமிழ்நாடு கூட்டுறவு விற்பனை இணையம் மொத்த விற்பனையாளராக தொடக்க வேளாண்மைக் கூட்டுறவு வங்கிகள் மற்றும் கூட்டுறவு விற்பனைச் சங்கங்கள் மூலமாக உரங்கள் மற்றும் பூச்சிக் கொல்லி மருந்துகளை விற்பனை செய்கிறது. இவ்விணையம் 1970-ஆம் ஆண்டு, திருவாரூர் மாவட்டம், மன்னார்குடி அருகிலுள்ள பாமணி என்ற இடத்தில் ஒரு உரக்கலவை ஆலையை நிறுவியது. இந்த இணையம் 28640 மெட்ரிக் டன் கொள்திறன் கொண்ட 38 கிடங்குகளைச் சொந்தமாகவும், 3450 மெட்ரிக் டன் கொள்திறன் கொண்ட 9 வாடகைக் கிடங்குகளையும் வைத்துள்ளது. சென்னையில் 2 குளிர்பதன கிடங்குகளை இந்நிறுவனம் பராமரித்து வருகிறது. 1350 மெட்ரிக் டன் கொள்திறன் கொண்ட ஒரு குளிர்பதன கிடங்கு சென்னை பேசுன்பிரிட்ஜிலும், 2500 மெட்ரிக் டன்

கொள்திறன் கொண்ட மற்றொரு கிடங்கு கோயம்பேடு மொத்த வணிக வளாகத்திலும் அமைந்துள்ளன.

தொடக்க கூட்டுறவு விற்பனைச் சங்கங்கள்

தமிழ்நாட்டில் தற்போது 113 தொடக்க கூட்டுறவு விற்பனைச் சங்கங்கள் செயல்பட்டு வருகின்றன.

தஞ்சாவூர் கூட்டுறவு விற்பனை இணையம்

தஞ்சாவூர், திருவாரூர் மற்றும் நாகப்பட்டினம் மாவட்டங்களில் உள்ள விவசாயிகளுக்கு தஞ்சாவூர் கூட்டுறவு விற்பனை இணையம் அதனுடன் இணைக்கப்பட்டுள்ள 12 தொடக்க விற்பனைச் சங்கங்கள் மூலம் சேவை செய்து வருகிறது.

நீலகிரி கூட்டுறவு விற்பனைச் சங்கம்

நீலகிரி கூட்டுறவு விற்பனைச் சங்கம், ஒரு தனிவகைக் கூட்டுறவுச் சங்கமாகும். இச்சங்கம் நீலகிரி மாவட்டத்தின் விவசாயிகளுக்கு அவர்களின் வேளாண் விளை பொருட்களை விற்பனை செய்வதற்கு உதவி புரிகிறது. இந்த சங்கம் கலவை உரங்களை தயாரித்து விவசாயிகளுக்கு அவர்கள் வாங்கக்கூடிய விலையில் விற்பனை செய்து வருகிறது. மேலும், 18 விற்பனை மையங்கள் மூலமாக விவசாயிகளுக்கு வேளாண் கருவிகள் விநியோகம் செய்கிறது.

துடியலூர் கூட்டுறவு விவசாய சேவை சங்கம்

துடியலூர் கூட்டுறவு விவசாய சேவை சங்கம் மாநிலத்தில் ஒரு தனி வகை தொடக்க வேளாண்மைக் கூட்டுறவுச் சங்கமாகும். இச்சங்கம் மாநிலம் முழுமையிலும் உள்ள விவசாயிகளுக்கு விதை, பூச்சிமருந்து மற்றும் விவசாய கருவிகள் ஆகியவற்றை விற்பனை செய்து வருகிறது. இச்சங்கம் வங்கிப் பணிகளையும் மேற்கொண்டு வருகிறது.

கூட்டுறவு விற்பனைச் சங்கங்களின் பணிகள்

(i) வேளாண் விளை பொருட்கள் விற்பனை

கூட்டுறவு விற்பனைச் சங்கங்கள் அதன் அங்கத்தினர்கள் உற்பத்தி செய்த பொருட்களை பதனீட்டு, சேமித்து வைத்து ஆதாயத்தில் விற்பனை செய்வதற்கு உதவி புரிகின்றன. விற்பனைச் சங்கங்கள் வேளாண் விளை பொருட்களை ஏலம் மூலம் விற்பனை செய்வதற்கு ஏற்பாடு செய்வதுடன் அதன் அங்கத்தினர்களிடமிருந்து உடனடி ரொக்க கொள்முதல் செய்து நுகர்வோர்களுக்கு விற்பனை செய்கின்றன. தமிழ்நாடு கூட்டுறவு விற்பனை இணையம், வேளாண் பொருட்களை கூட்டுறவு விற்பனைச் சங்கங்களிடமிருந்து வாங்கி நுகர்வோர் கூட்டுறவுகளுக்கும் அல்லது விலைகள் சாதகமாய் இருக்கும் நேரங்களில் தனியார் வியாபாரிகளுக்கும் விற்பனை செய்கின்றன. இக்கூட்டுறவு விற்பனைச் சங்கங்கள் உற்பத்தியாளர்களுக்கும், நுகர்வோர்களுக்கும் ஒரு பாலமாக விளங்குகின்றன.

2006-2007-ஆம் ஆண்டில், கூட்டுறவு விற்பனைச் சங்கங்கள் ரூபாய் 882 கோடி மதிப்புள்ள வேளாண் விளை பொருட்களை விற்பனை செய்துள்ளன.

(ii) விற்பனையுடன் இணைந்த கடன் திட்டம்

இத்திட்டத்தின்படி, தொடக்க வேளாண்மைக் கூட்டுறவு வங்கிகளில் கடன் பெற்றவர்கள், கூட்டுறவு விற்பனைச் சங்கங்களில் அங்கத்தினர்களாக சேர்க்கப்பட்டுள்ளனர். கடன்பெற்ற அங்கத்தினர்களின் உற்பத்தி பொருட்கள் கூட்டுறவு விற்பனைச் சங்கங்கள் மூலம் பகிரங்க ஏலத்தில் உற்பத்தியாளர்களுக்கு திருப்தி அளிக்கும் வகையில் விற்பனை செய்யப்பட்டு தொடக்க வேளாண்மைக் கூட்டுறவு வங்கிகளுக்கு சேர வேண்டிய தொகை விற்பனை தொகையிலிருந்து வசூலிக்கப்பட்டு அக்கூட்டுறவு வங்கிகளில் செலுத்தப்படும். இத்திட்டத்தின் கீழ் 2006-2007-ஆம்

ஆண்டில் ரூபாய் 199 இலட்சம் அங்கத்தினர்களிடமிருந்து வசூலிக்கப்பட்டு, தொடக்க வேளாண்மைக் கூட்டுறவு வங்கிகளுக்கு செலுத்தப்பட்டுள்ளது.

(iii) விற்பனையுடன் இணைந்த நுகர்வோர் கூட்டுறவு

உற்பத்தியாளர்கள் தாங்கள் உற்பத்தி செய்த பொருட்களுக்கு ஆதாயமான விலை கிடைக்கின்ற வகையிலும் நுகர்வோர்கள் இன்றியமையாப் பொருட்களை நியாயமான விலையில் பெறுவதற்கு ஏதுவான வகையிலும், கூட்டுறவு மொத்த விற்பனை பண்டகசாலைகளுடன் கூட்டுறவு விற்பனைச் சங்கங்கள் இணைந்து செயலாற்றுகின்றன.

2006-2007ஆம் ஆண்டு கூட்டுறவு விற்பனைச் சங்கங்கள் ரூபாய் 1668 இலட்சம் மதிப்புள்ள உற்பத்தி பொருட்களை விற்பனை செய்துள்ளன.

(iv) உற்பத்தி பொருட்களை ஈடுவைத்து கடன் வழங்குதல்

கூட்டுறவு விற்பனைச் சங்கங்கள் அதன் உறுப்பினர்களுக்கு வேளாண் விளை பொருட்கள் ஈட்டின் பேரில் கடன்கள் வழங்குகின்றன. இதனால் அவர்களுடைய உற்பத்தி பொருட்களை சாதகமான சந்தை நிலவரங்களின்போது நல்ல விலையில் விற்பதற்கு ஏதுவாகிறது. இத்திட்டத்தின் கீழ் 2006-2007ஆம் ஆண்டில் ரூபாய் .2287 இலட்சம் மதிப்பிற்கு கடன்கள் வழங்கப்பட்டுள்ளன.

(v) பதனிடும் அலகுகள்

கூட்டுறவுச் சங்கங்களின் பதிவாளர் கட்டுப்பாட்டில் இயங்கும் சில கூட்டுறவுச் சங்கங்கள் அரிசி ஆலைகள், பஞ்சு அரைவை ஆலைகள், மாவு ஆலைகள், பருப்பு ஆலைகள் போன்ற பதனிடும் அலகுகளை நடத்தி வருகின்றன. இந்த

அலகுகள் விவசாயிகளுக்கு நியாயமான விலையில் பதனிடும் வசதிகளை செய்து தருகின்றன.

2006-2007ஆம் ஆண்டில் இந்த அலகுகளால் பதனீடு செய்யப்பட்ட பொருட்களின் அளவு 24865.630 மெட்ரிக் டன்கள் ஆகும்.

(vi)ஆதரவு விலை திட்டத்தின் கீழ் கொப்பரை கொள்முதல்

வெளிச்சந்தையில் கொப்பரை விலை குறைவாக உள்ள நேரங்களில் ஆதரவு விலை திட்டத்தின் கீழ் தேசிய வேளாண் விற்பனை இணையத்தின் சார்பாக மத்திய அரசு நிர்ணயம் செய்துள்ள ஆதரவு விலையில் தமிழ்நாடு கூட்டுறவு விற்பனை இணையம் கொப்பரை கொள்முதல் செய்கிறது.

2006-07 ஆம் ஆண்டில் தேசிய வேளாண் விற்பனை இணையத்தின் சார்பாக ரூபாய் 331.00 இலட்சம் மதிப்புள்ள 922 மெட்ரிக் டன் கொப்பரையை தமிழ்நாடு கூட்டுறவு விற்பனை இணையம் கொள்முதல் செய்துள்ளது.

இத்திட்டம் 2007-2008-ஆம் ஆண்டிலும் செயல்படுத்தப்படும்.

அத்தியாயம் 6

கூட்டுறவுக் கல்வி, ஆராய்ச்சி மற்றும் பயிற்சி

நமது நாட்டில் 100 ஆண்டுகளுக்கும் மேலாக செயல்பட்டு வரும் கூட்டுறவு இயக்கம், சமூக பொருளாதார மாற்றங்கள் கொண்டு வருவதில் ஆக்கபூர்வமான மற்றும் சக்திவாய்ந்த கருவி என்பதை நிரூபித்துள்ளது. மக்கள் மத்தியில் கூட்டுறவுகளின் சாதனைகளை தெளிவாக பரப்புவதற்கும் அவற்றின் வளர்ச்சிக்கும் தலைமைச் சங்கமான தமிழ்நாடு கூட்டுறவு ஒன்றியத்துடன், மாவட்ட அளவில் 29 மாவட்ட கூட்டுறவு ஒன்றியங்களும் உதவுகின்றன.

கூட்டுறவு இயக்கம் பற்றி மாணவர்களுக்கு பயிற்சி அளித்தல், கூட்டுறவு நிறுவனங்களின் பணியாளர்களுக்கு மறு பயிற்சி வகுப்புகள் நடத்துதல், கூட்டுறவு இயக்கத்தில் ஆராய்ச்சி மற்றும் வளர்ச்சியினை ஊக்கப்படுத்துதல், கண்காட்சிகள் மற்றும் இதர விளம்பர முறைகளின் மூலமாக கூட்டுறவு இயக்கத்தின் செய்திகளை பிரச்சாரம் செய்தல் ஆகியவைகள் கூட்டுறவு ஒன்றியங்களின் முக்கிய பணிகளாகும்.

கூட்டுறவுப் பயிற்சி

தமிழ்நாட்டில் 20 கூட்டுறவுப் பயிற்சி நிலையங்கள் உள்ளன. அவற்றில் 11 பயிற்சி நிலையங்கள் தனித்தும் 9 பயிற்சி நிலையங்கள் தமிழ்நாடு கூட்டுறவு ஒன்றியத்தின் அங்கமாகவும் செயல்படுகின்றன. இந்த பயிற்சி நிலையங்கள், மாணவர்களுக்கு 36 வார கூட்டுறவு பட்டயப்படிப்பை நடத்தி வருகின்றன. 2006-2007 ஆம் ஆண்டில் 1326 மாணவர்கள் பயிற்சி பெற்றுள்ளனர். மேலும் அனைத்து வகையான கூட்டுறவுச் சங்கங்களின் பணியாளர்கள் பயன்பெறும் பொருட்டு, அஞ்சல் வழிக் கல்வியையும் இப்பயிற்சி நிலையங்கள் நடத்தி வருகின்றன. ஆண்டுதோறும் சுமார் 1000

பணியாளர்களுக்குப் பயிற்சி அளிக்கப்படுகிறது. இப்பயிற்சி நிலையங்கள், அனைத்து செயற்பதிவாளர்களின் கட்டுப்பாட்டின் கீழ் இயங்கிவரும் கூட்டுறவுச் சங்கங்களின் பணியாளர்களின் பயனுக்காக குறுகிய கால பயிற்சியையும் நடத்துகின்றன. கணினி பயன்பாடு குறித்த பட்டயப்படிப்பு மற்றும் குறுகிய கால கணினி பயிற்சிகளும் நடத்தப்படுகின்றன. அனைத்து கூட்டுறவுப் பயிற்சி நிலையங்களிலும் நகை மதிப்பீடு மற்றும் அதன் நுட்பங்கள் குறித்த பயிற்சி நடத்தப்பட்டு வருகிறது.

கூட்டுறவு மேலாண்மையில் உயர் பட்டயப்பயிற்சி

புதுடெல்லி தேசிய கூட்டுறவு பயிற்சிக் கழகத்தால் நடத்தப்படும் இரண்டு கூட்டுறவு மேலாண்மை நிறுவனங்களில், ஒன்று சென்னையிலும் மற்றொன்று மதுரையிலும் செயல்பட்டு வருகின்றன. இப்பயிற்சி நிலையங்கள், பட்டதாரி மாணவர்களுக்கு கூட்டுறவு மேலாண்மையில் 36 வார உயர் பட்டயப்பயிற்சி வகுப்புகள் நடத்துகின்றன. 2006-2007ஆம் ஆண்டில் 31 மாணவர்கள் இப்பயிற்சியினைப் பெற்றுள்ளனர்.

தொழில்நுட்பக் கல்வி

தமிழ்நாடு கூட்டுறவு ஒன்றியத்தின் கட்டுப்பாட்டில் தர்மபுரி மாவட்டத்தில் பர்கூரிலும், தஞ்சாவூர் மாவட்டத்தில் பட்டுக்கோட்டையிலும், விருதுநகர் மாவட்டத்தில் திருச்சுழியிலும் கூட்டுறவுத் தொழிற்பயிற்சி நிலையங்கள் செயல்பட்டு வருகின்றன. இவைகள் வேலையில்லா இளைஞர்களுக்கு தொழில்நுட்பப் பயிற்சி அளிக்கின்றன. இந்தத் தொழிற்பயிற்சி நிலையங்கள் மூலமாக ஆண்டுதோறும் சராசரியாக 280 மாணவர்கள் தொழில் நுட்பப் பயிற்சி பெற்று வருகின்றனர். திருச்சிராப்பள்ளி மாவட்டம் லால்குடியில் கூட்டுறவு தொழில்நுட்பக் கல்லூரி ஒன்று தமிழ்நாடு கூட்டுறவு ஒன்றியத்தின் கட்டுப்பாட்டில் செயல்பட்டு வருகிறது.

கூட்டுறவு ஆராய்ச்சி

தமிழ்நாடு கூட்டுறவு ஒன்றியத்தால், சென்னைப் பல்கலைக் கழகம், காமராசர் பல்கலைக்கழகம், பாரதியார் பல்கலைக் கழகம் மற்றும் அண்ணாமலைப் பல்கலைக் கழகம் ஆகிய பல்கலைக் கழகங்கள் ஒவ்வொன்றிலும் ரூ.5.00 இலட்சம் செலுத்தப்பட்டு, அதிலிருந்து கிடைக்கும் வட்டித் தொகையைக் கொண்டு கூட்டுறவு பற்றிய ஆராய்ச்சிகளை மேற்கொள்ளும் மாணவர்களுக்கு உதவித் தொகை வழங்கப்படுகிறது.

நிதி ஆதாரம்

தமிழ்நாடு கூட்டுறவு ஒன்றியம் கீழ்க்கண்ட இரு நிதிகளைப் பராமரித்து வருகிறது:

- (1) கூட்டுறவு ஆராய்ச்சி மற்றும் வளர்ச்சி நிதி
- (2) கூட்டுறவுக் கல்வி நிதி

இவ்வொன்றியம், உறுப்பினர் சங்கங்களிடமிருந்து ஆண்டுச் சந்தா வசூலித்தல், வெளியீடுகள் விற்பனை மற்றும் கூட்டுறவுச் சங்கங்களின் இலாபத்திலிருந்து வசூலிக்கும் பங்கு ஆகியவற்றின் மூலம் தனது நிதி ஆதாரத்தைத் திரட்டுகிறது.

அத்தியாயம் 7

தனிவகை கூட்டுறவுச் சங்கங்கள்

கூட்டுறவு அச்சகங்கள்

நமது மாநிலத்தில் கூட்டுறவுத்துறையின் கீழ் 26 கூட்டுறவு அச்சகங்கள் நிறுவப்பட்டுள்ளன. இக்கூட்டுறவு அச்சகங்கள் அரசு, அரசு சார்ந்த நிறுவனங்கள், உள்ளாட்சி நிறுவனங்கள் மற்றும் பொதுமக்களின் அச்சுத் தேவைகளைப் பூர்த்தி செய்துவருகின்றன.

31.3.2007 அன்றைய நிலவரப்படி இக்கூட்டுறவு அச்சகங்கள் 12,645 உறுப்பினர்களைக் கொண்டு ரூபாய் 2.09 கோடி செலுத்தப்பட்ட பங்கு மூலதனத்துடன் இயங்கி வருகின்றன.

உப்புத் தொழிலாளர் கூட்டுறவு உற்பத்தி மற்றும் விற்பனைச் சங்கங்கள்

உப்புத் தொழிலாளர்களின் வாழ்க்கைத் தரத்தை உயர்த்தும் வகையில் 11 உப்புத் தொழிலாளர்கள் கூட்டுறவு உற்பத்தி மற்றும் விற்பனைச் சங்கங்கள் ஏற்படுத்தப்பட்டன. மாநிலத்தில் தற்போது செயல்பட்டுவரும் 6 சங்கங்களில் 4 சங்கங்கள் ஆதிதிராவிட உறுப்பினர்களுக்காக நடத்தப்பட்டு வருகின்றன. அயோடின் உப்பு தயாரித்தல் உட்பட பல்வேறு திட்டங்களை செயல்படுத்துவதற்காக கூட்டுறவுச் சங்கங்களுக்கு தாட்கோ திட்டத்தின்கீழ் அரசு நிதியுதவி வழங்குகிறது.

தொழில் ஒப்பந்தக் கூட்டுறவுச் சங்கங்கள்

தமிழ்நாட்டில் மொத்தம் 113 தொழில் ஒப்பந்தக் கூட்டுறவுச் சங்கங்கள் செயல்பட்டு வருகின்றன. பெரும்பாலான தொழில் ஒப்பந்தக் கூட்டுறவுச் சங்கங்கள்

காஞ்சிபுரம், கன்னியாகுமரி, தர்மபுரி, சேலம் மற்றும் திருச்சிராப்பள்ளி ஆகிய மாவட்டங்களில் துவக்கப்பட்டுள்ளன. இக்கூட்டுறவுச் சங்கங்கள் ஆதிதிராவிடர் மற்றும் பழங்குடியினர் இன மக்களுக்கு ஒப்பந்த அடிப்படையில் வேலை வாய்ப்பு அளித்து, அவர்களின் வாழ்க்கைத் தரத்தை உயர்த்துவதற்காக நிறுவப்பட்டுள்ளன. இச்சங்கங்களுக்கு பங்குமூலதனம், நடைமுறை மூலதனம் மற்றும் மேலாண்மை ஊக்குதவித்தொகை ஆகியவற்றிற்காக மத்திய அரசிடமிருந்து பெறப்படும் நிதியிலிருந்து நிதியுதவி வழங்கப்படுகின்றது.

பிற தனிவகைச் சங்கங்கள்

சமுதாயத்தில் நலிவடைந்த பிரிவினர்களான முடிதிருத்துவோர் மற்றும் சலவைத் தொழிலாளர்களின் வாழ்க்கைத் தரத்தை மேம்படுத்துவதற்காக 6 முடிதிருத்துவோர் கூட்டுறவுச் சங்கங்களும், 3 சலவைத் தொழிலாளர்கள் கூட்டுறவுச் சங்கங்களும் துவக்கப்பட்டுள்ளன. நலிவடைந்த பிரிவினர் பயன்பெறும் வகையில் 35 கூட்டுறவு அருந்தகங்கள் இயங்கி வருகின்றன.

வேலையற்ற இளைஞர்களுக்கு சுய வேலைவாய்ப்பு அளிக்கும்பொருட்டு, சென்னை துரித தபால்பட்டுவாடா கூட்டுறவுச் சங்கம் மற்றும் தமிழ்நாடு வேலையில்லா இளைஞர்கள் விரைவு தபால் (Courier) சங்கம் என இரண்டு தனிவகைச் சங்கங்கள் சென்னையில் செயல்பட்டு வருகின்றன.

பெரும்பலநோக்கு கூட்டுறவுச் சங்கங்கள்

மலைவாழ் பழங்குடியினர் வாழ்க்கைத் தரத்தை மேம்படுத்தும் வகையில் தற்போது தமிழகத்தில் 19 பெரும்பல நோக்கு கூட்டுறவுச் சங்கங்கள் இயங்கி வருகின்றன. இச்சங்கங்களில் மலைவாழ் பழங்குடியினத்தைச் சேர்ந்த 81,298 நபர்களும், மலைவாழ் பழங்குடியினரல்லாத 9,267 நபர்களும் உறுப்பினர்களாக உள்ளனர். பெரும்பல நோக்கு கூட்டுறவுச் சங்கங்களுக்கு பழங்குடியினர் துணைத் திட்டத்தின்கீழ் அரசு

நிதியுதவி அளித்து வருகிறது. இப்பெரும்பலநோக்குச் சங்கங்கள் பழங்குடியின உறுப்பினர்களுக்கு விவசாயம் மற்றும் உற்பத்தி நோக்கங்களுக்காக வட்டியில்லாக் கடன்கள் வழங்கி வருகின்றன. இப்பெரும்பலநோக்கு சங்கங்களுக்கு பங்கு மூலதன மானியம், வட்டி மானியம், போக்குவரத்து மானியம், ஓட்டுநர் ஊதியம் மற்றும் வாகனப் பராமரிப்பு மானியம் போன்ற இனங்களுக்கு பழங்குடியினர் துணைத் திட்டத்தின்கீழ் ஆண்டுதோறும் தொடர்ந்து அரசு மானியம் அளித்து வருகின்றது.

அத்தியாயம் 8

ஒருங்கிணைந்த கூட்டுறவு வளர்ச்சித் திட்டம்

ஒருங்கிணைந்த கூட்டுறவு வளர்ச்சித் திட்டம், கூட்டுறவுச் சங்கங்களின் உற்பத்தித்திறனை பெருக்குவதற்கான உள்கட்டமைப்பை மேம்படுத்தவும், கூட்டுறவுச் சங்கங்களின் அடிப்படை மூலதனத்தைப் பெருக்கி வியாபாரத்தை அதிகரிப்பதற்காக விளிம்புத் தொகை வழங்குவதற்கும் ஒரு முழுமையான அணுகுமுறையை ஒருமுகப்படுத்தி செயல்படுத்துகிறது. இத்திட்டம் அனைத்து நிலைகளிலும் கூட்டுறவுச் சங்கங்கள் மேம்பாடு அடையவும், கூட்டுறவுச் சங்கங்கள் ஒட்டுமொத்த வளர்ச்சி பெறவும் வழிவகுக்கிறது.

தேசியக் கூட்டுறவு வளர்ச்சிக் கழகத்திடமிருந்து கடன் நிதியுதவியைப் பெற்று ஒருங்கிணைந்த கூட்டுறவு வளர்ச்சித் திட்டத்தினை செயல்படுத்த அரசு நிதியுதவி வழங்குகிறது. இவ்வாறு பெறப்படும் நிதியுதவி வேளாண்மை மற்றும் வேளாண் சார்ந்த தொழில்களான, மீன் வளர்ப்பு, கோழி வளர்ப்பு, பால்பண்ணை, கைத்தறி மற்றும் ஊரகத் தொழில் போன்றவற்றிற்கு மாவட்ட மத்தியக் கூட்டுறவு வங்கிகள் மூலமாக வழங்கப்படுகிறது. பொதுவாக இத்திட்டம் ஐந்து ஆண்டுகளில் நடைமுறைப்படுத்தப்படுகிறது.

திட்டம் செயல்படுத்தப்பட்ட விவரங்கள்

அ) ஒருங்கிணைந்த கூட்டுறவு வளர்ச்சித் திட்டம்
கீழ்க்கண்ட 8 மாவட்டங்களில் செயல்படுத்தப்பட்டுள்ளது

(ரூபாய் இலட்சத்தில்)

வ எண்.	மாவட்டத்தின் பெயர்	காலம்	தொகை
1.	விருதுநகர்	1989-1995	862.51
2.	கடலூர்	ஒருங்கிணைந்த தென் ஆற்காடு மாவட்டம்	1992-1997
3.	விழுப்புரம்		
4.	கோயம்புத்தூர்	1995-2001	1080.99
5.	தர்மபுரி	1995-2001	1160.25
6.	திருவண்ணாமலை	1996-2001	816.58
7.	காஞ்சிபுரம்	1998-2004	1123.88
8.	இராமநாதபுரம்	2000-2004	687.03
	மொத்தம்		7238.21

ஆ) ஒருங்கிணைந்த கூட்டுறவு வளர்ச்சித் திட்டம்
கீழ்க்கண்ட 6 மாவட்டங்களில் தற்போது செயல்படுத்தப்பட்டு
வருகிறது:

திட்ட ஒதுக்கீடு மற்றும் விடுவிக்கப்பட்ட தொகை

(ரூபாய் இலட்சத்தில்)

வரிசை எண்	மாவட்டத்தின் பெயர்	திட்ட மதிப்பீடு	அரசால் விடுவிக்கப்பட்ட தொகை
1	திருச்சிராப்பள்ளி	1216.98	1216.98
2.	தஞ்சாவூர்	1101.09	1101.09
3.	பெரம்பலூர்	937.81	937.81
4	திருவாரூர்	1222.44	1222.44
5	தேனி	987.73	493.34
6	தூத்துக்குடி	942.08	452.24

மொத்தம்	6408.13	5423.90
---------	---------	---------

இ) சேலம், ஈரோடு, மதுரை, புதுக்கோட்டை மற்றும் திருநெல்வேலி ஆகிய மாவட்டங்களில் ஒருங்கிணைந்த கூட்டுறவு வளர்ச்சித் திட்டத்தினை செயல்படுத்துவதற்கு அரசு தெரிவு செய்துள்ளது. திருநெல்வேலி மாவட்டத்தைத் தவிர மீதமுள்ள மாவட்டங்களில் இத்திட்டத்தைச் செயல்படுத்துவது குறித்து திட்ட அறிக்கைகளுக்கு மாநில ஒருங்கிணைப்புக்குழு ஏற்பு அளித்துள்ளது. சமீபத்தில் இத்திட்டங்களுக்கு தேசியக் கூட்டுறவு வளர்ச்சிக் கழகமும் ஒப்புதல் அளித்துள்ளது. திருநெல்வேலி மாவட்டத்திலும் ஒருங்கிணைந்த கூட்டுறவு வளர்ச்சித் திட்டத்தைச் செயல்படுத்த தேசியக் கூட்டுறவு வளர்ச்சிக் கழகம் அனுமதி அளித்துள்ளது.

ஈ) 2006-ஆம் ஆண்டு, திண்டுக்கல், கரூர், வேலூர், சிவகங்கை மற்றும் நாகப்பட்டினம் மாவட்டங்களில் ஒருங்கிணைந்த கூட்டுறவு வளர்ச்சித் திட்டத்தினைச் செயல்படுத்தலாம் என அரசு தெரிவு செய்துள்ளது. தற்பொழுது புதுடெல்லியிலுள்ள தேசியக் கூட்டுறவு வளர்ச்சிக் கழகம் இத்திட்டங்களை செயல்படுத்துவதற்கு கொள்கையளவில் ஒப்புதல் அளித்துள்ளது.

உ) எஞ்சியுள்ள மாவட்டங்களில் ஒருங்கிணைந்த கூட்டுறவு வளர்ச்சித் திட்டம் படிப்படியாக அடுத்த இரண்டாண்டுகளில் செயல்படுத்த திட்டமிடப்பட்டுள்ளது. இதுவரை இத்திட்டத்தின் கீழ் சராசரி ஒதுக்கீடு ரூபாய் 7 கோடியிலிருந்து ரூபாய் 12 கோடி வரை மட்டுமே இருந்தது. இனி செயல்படுத்தப்படும் திட்டங்களின் மதிப்பு ரூபாய் 14 கோடியிலிருந்து ரூபாய் 36 கோடி வரை செயல்படுத்த ஏதுவாக திட்டங்கள் வகுக்கப்பட்டுள்ளன.

திட்டத்தினை கண்காணித்தல்

மாநில அளவில், ஒருங்கிணைந்த கூட்டுறவு வளர்ச்சித் திட்டத்தின் செயல்பாடுகள் கூட்டுறவு, உணவு மற்றும் நுகர்வோர் பாதுகாப்புத் துறை செயலாளரை

தலைவராகக் கொண்ட மாநில ஒருங்கிணைப்புக் குழுவால் கண்காணிக்கப்பட்டு வருகிறது. மாவட்ட அளவில், மாவட்ட ஆட்சித் தலைவரை தலைவராகவும், சம்பந்தப்பட்ட துறைகளின் அலுவலர்களை உறுப்பினர்களாகவும் கொண்ட மாவட்ட ஒருங்கிணைப்புக் குழு கண்காணித்து வருகிறது. இது தவிர, கூட்டுறவுச் சங்கங்களின் பதிவாளர் அலுவலகத்தில் கூடுதல் பதிவாளர் (ஒருங்கிணைந்த கூட்டுறவு வளர்ச்சித் திட்டம்) தலைமையில் ஒரு பிரிவு இயங்கி வருகிறது. இப்பிரிவு, திட்டத்தின் ஒட்டுமொத்த செயலாக்கத்தை ஒவ்வொரு மாதமும் ஆய்வு செய்து, மேற்பார்வை செய்து வருகிறது.

கூட்டுறவுகளின் உள்கட்டமைப்புகள் குறிப்பிடத்தகுந்த அளவில் மேம்பட்டுள்ளதன் மூலம் இத்திட்டத்தின் பயனை உணர முடிகிறது.

அத்தியாயம் 9

கூட்டுறவு அமைப்புகளுக்கு தேர்தல் நடத்துதல்

இவ்வரசு ஜனநாயக நெறி சார்ந்த நிருவாக அமைப்பின் மீது அசைக்க முடியாத நம்பிக்கை கொண்டுள்ளது. தொடக்க நிலைக் கூட்டுறவு நிறுவனங்களுக்கான தேர்தல்கள் 1996-ம் ஆண்டு நடத்தப்பட்டன. மாவட்டம் மற்றும் மாநில அளவிலான சங்கங்களுக்கு தேர்தல்கள் முறையே 1998 மற்றும் 1999-ஆம் ஆண்டுகளில் நடத்தப்பட்டன. இருப்பினும், தேர்ந்தெடுக்கப்பட்ட நிருவாகக் குழுக்களின் பதவிக்காலம் 2001-ஆம் ஆண்டு முடிக்கப்பட்டு கூட்டுறவுச் சங்கங்களுக்கு தனி அலுவலர்கள் நியமிக்கப்பட்டனர். இத்தனி அலுவலர்களின் பதவிக்காலம் சட்டத் திருத்தங்களின் வாயிலாக அவ்வப்போது நீட்டிக்கப்பட்டு, கடைசியாக தொடக்கக் கூட்டுறவுச் சங்கங்களுக்கும், மத்தியநிலை கூட்டுறவுச் சங்கங்களுக்கும் முறையே 24.5.2007 மற்றும் 25.5.2007 வரை நீட்டிக்கப்பட்டுள்ளது.

கூட்டுறவுச் சங்கங்களில் உறுப்பினர்களைச் சேர்ப்பதற்கு தனி அலுவலர்களுக்கு அதிகாரம் வழங்கும் பொருட்டு, கூட்டுறவுச் சங்கங்களின் சட்டத்தில் பிரிவு 89-ஏ-ஐ சேர்ப்பதற்காக 12.6.2001 அன்று ஓர் அவசரசட்டம் (குமிழ்நாடு அவசரச் சட்டம் 3/2001) பிறப்பிக்கப்பட்டது. இந்த அவசரச் சட்டத்தை எதிர்த்து சென்னை உயர்நீதிமன்றத்தில் வழக்குகள் தாக்கல் செய்யப்பட்டன. அவசரச் சட்டம் மூலமாக சேர்க்கப்பட்ட பிரிவு 89-ஏ ஜனநாயக நெறிமுறைகளுக்கு முரணாக இருப்பதால் இப்பிரிவினை நீக்க சென்னை உயர்நீதிமன்றம் தீர்ப்பளித்தது. சென்னை உயர்நீதிமன்றத்தின் மேற்கண்ட தீர்ப்பினை எதிர்த்து முந்தைய அரசு உச்சநீதி மன்றத்தில் மேல்முறையீட்டு மனுவினை தாக்கல் செய்தது. சென்னை உயர்நீதிமன்றத்தின் முடிவினை இவ்வரசு ஏற்றுக் கொண்டு, உச்சநீதிமன்றத்தில் தாக்கல் செய்யப்பட்ட மேல்முறையீட்டு மனுவை திரும்பப் பெற்றதுடன், கூட்டுறவுச்

சங்கங்களின் சட்டப்பிரிவு 89-ஏ-ஐ சட்டத்திருத்தத்தின் வாயிலாக நீக்கியது.

நிதி நிலை அறிக்கையில் அறிவித்துள்ளவாறு 2007 ஆம் ஆண்டு மே-ஜூன் மாதங்களில் மாநிலத்திலுள்ள கூட்டுறவுச் சங்கங்களுக்கு தோ்தல்கள் நடத்தப்படும்.

எ.வ.வேலு
உணவு மற்றும்
கூட்டுறவுத் துறை அமைச்சர்